

# అడవిలో అందమైన అమ్మాయి

- జయంపు కృష్ణ

వివరీతంగా మంచు కురుస్తోంది, ఈ భూగోళాన్ని మంచు కప్పేస్తున్నట్టు అడవిబాటలో వస్తున్న ఓ వేటగాడికి మంచులో చిక్కుకుని, మరి కాసేపట్లో ప్రాణాలు వదలు బోతున్న ఓ తెల్లని కొంగ కనిపించింది. వెంటనే వెళ్ళి దాన్ని రక్షించాడు. కొన్ని నెలల తరువాత -

అడవిలో వున్న తన పాత పాకలో వేటగాడు ఒంటరిగా వంట చేసుకుంటూవున్నాడు. బయట ఒకటేవర్షం. తీవ్రమైన చలి. ఎవరో తలుపు తడుతున్నట్టు శబ్దం-

వేటగాడు వెళ్ళి, బిరుకర్రతీసి, చేత పట్టుకుని, తలుపు తీశాడు. ఎదురుగా ఓ చక్కని అందమైన అమ్మాయి!

'ఈ అడవిలో - ఇంతరాత్రివేళ - భయంకరమైన వర్షంలో ఈ అమ్మాయి ఒంటరిగా?' ఆలోచనలో పడ్డాడు వేటగాడు. ఏదో అడగబోయాడు, ఆశ్చర్యపోతూ -

'నన్నెవరని అడగొద్దు. మరేమీ అడగొద్దు. ఉండేందుకు చోటివ్వు. నీకు నేను ఉపకారంచేస్తాను" అంది ఆ అమ్మాయి చారడేసి కళ్ళను మరింత మెరిపిస్తూ.

వెంటనే తన పాకకు అనుబంధంగావుండే ఓ గదిని చూపించాడు వేటగాడు, అప్పుడో షరతు విధించింది ఆ అమ్మాయి, "చూడు! నేనీ గదిలోనే వుంటాను. నువ్వు నా గదిలోకి రాకూడదు. ముఖ్యంగా రాత్రిపూట నాగది తలుపు తెరిచి చూడకూడదు. లోపల నేనేం చేస్తున్నానో నీకు తెలియకూడదు. అలా నువ్వు పోరపాటు చేశావో, మరుక్షణం నేనిక్కడ నుండి వెళ్ళిపోతాను. ఆ తరువాత నీకు కనిపించను. సరేనా? అలా అయితేనే నేనిక్కడ వుంటాను." అంది. 'అలాగే' అని మాటయిచ్చాడు వేట గాడు.

ప్రతి రోజు ఉదయాన్నే వచ్చి - మెత్తని అందమైన పదార్థంతో నేసిన, చేసిన వస్తువులు ఆ వేటగానికి అందజేసేదా అమ్మాయి.

"ఇక ఈ వేట మానెయ్యి, వీటిని అమ్ముకుని, ఆనందంగా జీవించు" అని హితబోధచేసింది.

లాభసాటిగానేవుంది ఆ వ్యవహారం. వాటిని అమ్మి సొమ్ముచేసుకుని, హాయిగా జీవించసాగాడు వేటగాడు వారిద్దరి స్నేహం కొన్ని నెలలు అలాగే కొనాగింది.



ఉన్నట్టుండి ఓరోజున ఒక వింత ఆలోచన మెరిసింది వేటగాని బుర్రలో -

'అసలేవరీ అమ్మాయి? ఎక్కడినుంచి వచ్చింది? ప్రతి రోజు ఉదయాన్నే తనకీ వస్తువులు ఎలా యివ్వ గలుగుతూవుంది? రాత్రంతా ఒంటరిగా గదిలో ఏంచేస్తూవుంటుంది? ఇక ఆగలేకపోయాడు- ఆ రోజు రాత్రి -

ఆ అమ్మాయివుండేగది తలుపు తెరిచిచూసి, ఆశ్చర్యపోయాడు.

అక్కడ ఆ అమ్మాయిలేదు. తను ఒకప్పుడు మంచులోంచి రక్షించిన తెల్లని కొంగవుంది. తన ఈకలతో రకరకాల వస్తువులను తయారుచేస్తోంది. తలతిప్పి చూసింది కొంగ అలికిడికి -

"నన్ను ఒకప్పుడు ప్రాణాపాయంనుంచి కాపా డావు. అందుకు కృతజ్ఞతగా నీకు తోడొచ్చి, యిలా సాయపడసాగాను. కానీ, నువ్వు మాట తప్పావు. ఇక నేనిక్కడ వుండటం సాధ్యంకాదు. వస్తా నేస్తమా!" అంటూ బారుగావున్న తెల్లని రెక్కలు సాచి, ఆకాశం లోకి ఎగిరిపోయింది.

పోరపాటు చేసినందుకు పశ్చాత్తాపపడ్డాడు వేటగాడు. ఆ తర్వాత ఎంత వెదికినా ఆ కొంగ కనిపించనేలేదు.

(ఓ జపాన్ జానపద కథ ఆధారంగా) 11